

Şəki bahara gəl-gəl deyir

4 gün davam edən Bahar festivalı insanlara xoş ovqat bəxş etdi

Həmişə qonaq-qaralı, çal-çağırılı olması ilə seçilən Şəki yenə də bayram ab-havasında idi. Şəhərin zahiri görünüşünə daha bir gözəllik qatan, spesifik memarlıq üslubu ilə diqqəti cəlb edən Şəki “ASAN Həyat” kompleksində son dörd gün ərzində fərqli bir canlanma yaşandı.

Burada xalqımızın qədim adət-ənənələrindən sayılan Novruz bayramı münasibətilə təşkil edilən Bahar festivalı keçirildi. Festival zəngin proqramı ilə Şəki sakinlərinə, eləcə də qurumun xidmətlərindən yararlanmaq üçün ətraf rayonlardan gələn vətəndaşlara unudulmaz anlar yaşatdı.

Azərbaycan Respublikasının Prezidenti yanında Vətəndaşlara Xidmət və Sosial İnnovasiyalar üzrə Dövlət Agentliyinin tabeliyində olan İnnovasiyalar Mərkəzinin Şəki Şəhər İcra Hakimiyyəti ilə birgə təşkil etdiyi Bahar festivalına martın 9-da start verilmişdi.

Festivalın əsas məqsədi, adından da göründüyü kimi, xoş məramı xidmət edirdi. Məqsəd xalqımızın milli dəyərlərindən olan Novruz bayramının adət-ənənələrini yaşatmaq və gələcək nəsillərə ötürmək, insanların bayram əhvali-ruhiyyəsini yüksəltmək, bölgələrdə yaşayan müxtəlif xalqların milli mədəniyyətini, musiqisini, folklorunu, mətbəxini nümayiş etdirmək və tanımaq idi.

“ASAN Həyat” kompleksinin həyətidə xalqımızın Novruz adət-ənənələrini özündə əks etdirən sərgilər, guşələr və yerli şirkətlərin məhsullarından ibarət satış yarmakaları təşkil edilmişdi. Burada milli personajların iştirakı ilə bayram tamaşaları, konsert proqramları təqdim olunurdu. Pəhləvan və kəndirbazların oyunları, Kosa və Keçəlin duzlu-məzəli zarafatları, idmançıların çıxışları festival iştirakçılarına xoş ovqat bəxş edir, qəlbələrini rıqqətə gətirirdi.

Mərasimdə iştirak edən Şəki Şəhər İcra Hakimiyyətinin başçısı Elxan Usubov festival iştirakçılarını xalqımızın qədim el bayramlarından olan Novruz münasibətilə təbrik edərək onlara xoş əhvali-ruhiyyə arzuladı. Eyni zamanda belə tədbirlərin keçirilməsində, insanların çöhrələrinin təbəssümlü olmasında, gələcəyə nikbin baxmalarında ölkəmizdə dövlət başçısı tərəfindən yaradılan münbüt şəraitin əhəmiyyətli rolunu vurğuladı.



Qeyd edildi ki, adət-ənənələrimizin qorunmasında, insanların firavan yaşamasında bugünkü sabitlik xüsusi dəyər daşıyır.

“ASAN xidmət”in tabeliyində olan İnnovasiyalar Mərkəzi MMC-nin direktoru Tağı Tağızadə iştirakçıları qarşından gələn əziz Novruz bayramı münasibətilə təbrik etdi. Eyni zamanda belə tədbirlərin davamlı şəkildə keçirilməsinə iddialı olduqlarını bildirdi.

Sonra meydanın mərkəzində qurulan bayram tonqalı alovlandırıldı.

Bayram tədbirində Şəki Regional Mədəniyyət İdarəsinin tabeliyində olan rayon nümayəndəliklərinin rəqs və folklor kollektivləri rəngarəng konsert proqramı ilə çıxış etdilər. Paytaxtdan dəvət olunan tanınmış müğənnilərin çıxışları festival iştirakçılarının ürəyincə oldu.

Festival günlərində həmçinin “ABAD Gastro Village” layihəsi çərçivəsində food trucklarda (təkerli qoşqular) “ABAD” məhsullarından hazırlanmış fast-foodların satışı da həyata keçirildi.

Şəki “ASAN Həyat” kompleksində Bahar festivalı martın 12-si axşam saatlarındakı davam etdi.

Festivalla bağlı iştirakçıların fikirlərini də öyrəndik. “Yuxarı Baş” Dövlət Tarix-Memarlıq Qoruğunun direktoru Təranə Abdullayeva tədbirlə bağlı

təəssüratlarını bölüşür: - Qədim adət-ənənələrə hörmətlə yanaşan, onları daim qoruyub inkişaf etdirən Şəki bu gün əsl bayram libasına bürünüb. Novruzun ölkəmizə qədəm basmasına hələ təxminən bir həftə qalmasına baxmayaraq, hər kəs əziz bayramına köklənib. Şəhərin bütün sənətkarlarının burada satış sərgisi açılıb. Həmin sərgilərə baxmaq üçün bura minlərlə tamaşaçı gəlir. Çox fərəhlənirik ki, “ASAN xidmət” fəaliyyətə başladığı ilk günlərdən hər şeyi mükəmməl edir. Əminik ki, bizim müştərək işlərimiz bundan sonra da bərabər hazırlanacaq və birgə həyata keçiriləcək.

Şəkiyə turist kimi gələn Südəbə Səfixanova da çox məmnun görünür. Rastlaşdıqlarından əməlli-başlı təsirlənib. O da festivalla bağlı xoş təəssüratlarını bildirir: - Çox gözəl təşkil olunub. Hər şey mükəmməldir. Təşkilatçılara yalnız minnətdarlıq düşür. Bu qədər insanı 4 gün ərzində əyləndirmək, onları adət-ənənələrə bu qədər yaxınlaşdırmaq qiyməti ölçülməyən dəyərdir. Hamıya bolluq, firavanlıq arzulayıram. Arzum budur ki, bu bahar insanlara gözəl, daha mənalı, daha firavan həyat bəxş etsin.

Özbəkistanın ölkəmizdəki səfirinin köməkçisi Şahidə Mehdiyeva da tədbirin təsiri altındadır. Onun dedikləri: - “ASAN xidmət”in tədbirində ilk

dəfə iştirak edirik. Ümumiyyətlə, Şəkiyə birinci gəlişimizdir. Burada olmağımıza görə çox sevinirik. Şəki sözün əsl mənasında əsrarəngizliyi ilə bizi daha çox duyğulandırdı. Burada zəngin tarixin və adət-ənənəyə, mədəni dəyərlərə hörmətin şahidi olduq. Mətbəxi və şirniyyatları isə dillə deyiləsi deyil. Biz burada Özbəkistanda keçirilən Novruz bayramında bəşirilən yeməklərlə təmsil olunuruq. Özbəkistanda Novruz süfrəsinə kuş dili, çakçak, tuçvara, boğursok kimi şirniyyatlar düzülür. Hər kəsi sevimli bayram münasibətilə təbrik edərim.

Şəki Regional Mədəniyyət İdarəsinin rəisi Mirvari Zeynalova da deyilənlərə əlavə edir: - Şəkililərin və şəhərimizin qonaqlarının dörd gün sevinc hissi ilə izlədiyi Bahar festivalının özəlliyi çoxdur. Burada vacib məqamlardan biri də festivalda təkcə Azərbaycanın deyil, Novruz qeyd edən digər dövlətlərin diplomatik nümayəndəliklərinin də öz stendləri ilə çıxış etmələridir. Onlar da öz ölkələrinin adət-ənənələrini, milli mətbəx nümunələrini, şirniyyat növlərini bizim əhaliyə çatdırırlar. Düşünürük ki, analoji tədbirlərin növbəti illərdə də keçirilməsi oxşar mədəniyyətləri paylaşan xalqların bir-birinə yaxınlaşmalarına əvəzsiz töhfə verə bilər.

Əli SƏLİMOV,
“Azərbaycan”